



MELLIEħA

MINUTI

## KUNSILL LOKALI TAL-MELLIEħA

### IT-TMIEN KUNSILL

SEDUTA NRU. 36

22 ta' Frar 2022

Minuti tas-seduta Nru. 36 tal-Kunsill Lokali tal-Mellieħa li saret fl-Uffiċċju Amministrattiv tal-Kunsill, f'Nru. 126, Triq il-Mithna l-Ġdida, Mellieħa, nhar it-Tlieta, 22 ta' Frar 2022 fis-6.00 pm.

#### **Kondoljanzi**

Il-Viċi Sindku J. Buttigieg aċċenna għall-mewt ta' Joe Borg li grat fit-8 ta' Frar 2022. Huwa aċċenna li Joe Borg kien l-ewwel Sindku tal-Mellieħa bejn Diċembru 1993 sa Marzu 1996. Serva wkoll f'din il-kariga bejn April 1999 u Marzu 2002. Bħala kunsillier serva wkoll bejn April 1996 u Marzu 1999, kif ukoll bejn April 2002 u Marzu 2008. Huwa ppropona wkoll minuta silenzju.

Il-Kunsillier M. Abela ssekonda l-proposta.

#### **Attendanza u qari ta' ittri ta' apologiji**

Il-Kunsillieri kollha kienu preżenti fizikament, jew b'mod virwali. Il-Kunsillieri I. Castillo, R. Bartolo Cutajar, u E. Bartolo kienu qed jippartecipaw b'mod virtwali.

Il-Kunsillier G. Micallef talab jiġi skużat permezz ta' imejl datat 22 ta' Frar 2022, minħabba raġunijiet ta' xogħol. Il-Kunsill aċċetta l-ġustifikazzjoni mogħtija.

Is-Segretarju Eżekuttiv C. Debono rreġistra l-minuti, filwaqt li s-seduta ġiet trasmessa permezz tal-internet u irrekordjata. L-istess *recording* jista' jitnizzel mis-sit elettroniku: <https://corterm.com/vod/members/mellieħa/>

#### **Talba**

It-talba ntqalet mis-Sindku D. Vella.

#### **1.1. Minuti**

1.2. Il-minuti tas-Seduta Nru. 35, li saret fis-17 ta' Jannar 2022, ġew approvati mingħajr emendi. Kien hemm qbil li dawn għandhom jiġu ppubblikati fis-sit elettroniku: [Minutes List \(gov.mt\)](#)

#### **2.0. Materji Mqajma mill-Minuti**

**2.1.1. Operat tal-Mellieha Scout Group**

(S/6/Vol IV)(G/1)

2.1.2. Il-Kunsillier K. Buttigieg rrefera għall-minuta 3.1.1. tas-seduta preċedenti u għarraf li l-*istatement* dwar il-hlas tal-kirja fir-rigward tal-kwartieri tal-Mellieha Scout Group għie mgħoddi lill-bord ta' SportMalta sabiex jiġi diskuss dwar jekk tistax tinghata għajjnuna fid-dawl tal-pandemija Covid-19.

2.1.3. Il-Kunsill assenja lill-Kunsillier K. Buttigieg sabiex jiehu hsieb il-kuntatti meħtieġa.

**2.2.1. Użu tal-Librerija Pubblika**

(L/4/Vol III)

2.2.2. Il-Kunsilliera A. Brincat Stellini rreferiet għall-minuta 5.14.1. tas-seduta ta' qabel u appellat sabiex it-tindif tal-librerija, nkluż l-għamara, isir mill-inqas darbtejn fix-xahar.

2.2.3. Ittiehdet nota tal-proposta sabiex tiġi mplimentata.

**2.3.1. Aċċess għal parti ta' ġewwa ta' Triq l-Għar u Casa / il-Barkazza**

(T/4/7/Vol III)

2.3.2. Is-Sindku D. Vella rrefera għall-minuta 5.6.1. tas-seduta ta' qabel u għarraf li saret laqgħa mal-perit assenjat minn Infrastructure Malta dwar il-livellar ta' Triq l-Għar u Casa u Triq il-Barkazza. Fl-istess laqgħa ġew diskussi l-problemi tal-livelli li qed ixekklu l-aċċess għall-garaxx ta' fond partikulari. Intant ix-xogħol inbeda u mistenni jintemm fil-jumejn li ġejjin.

2.3.3. Il-Kunsillier K. Buttigieg għarraf li l-perit konċernat iltaqa' ma' sid il-fond in kwistjoni u nstab kompromess bejn il-partijiet kollha, billi t-triq tbaxxiet b'madwar 0.5 metru. Huwa komplja jgħid li l-meta jsiru applikazzjonijiet għat-thaffir ta' trinek f'dawn it-toroq għandha ssir kundizzjoni sabiex ir-*reinstatement* tagħha jsir bil-*lean mix* u l-konkos.

2.3.4. Il-Kunsill innota t-tagħrif mogħti.

**3.0. Tweġibiet għall-Mistoqsijiet tal-Kunsillieri**

3.1. Ma kienx hemm mistoqsijiet

**4.0. Tqegħid ta' Karti**

- *Purchase Request Form* – 17/02/22;
- Skeda ta' Pagamenti – 15/01/22 – 17/02/22;
- Skeda ta' Infieq li sar permezz tal-*Petty Cash* – 01/01/22 – 15/02/22;
- Skeda ta' Korrispondenza li waslet;
- Skeda ta' Korrispondenza li ntbagħtet;
- Minuti – Bord tal-Park tal-Majjistral – 20/12/21; u
- Stqarrijiet Finanzjarji – 2021.

**5.0. Korrispondenza u komunikazzjoni mis-Sindku u l-Kunsillieri****5.1.1. Ambjent Malta Local Council Urban Green Scheme**

(F/1/7/Vol VI)

5.1.2. Il-Kunsill għie mgħarraf li Ambjent Malta nedew skema li tipprovdi għall-proġetti li jistgħu jitwettqu mill-Kunsilli Lokali li jinvolvu:

- Inizjattivi mmirati biex ibiddlu ċ-ċentri tal-bliet f' zoni pedonali hodur, iż-zieda ta' korsiji hodur fit-toroq ewlenin;
- Ġonna fuq il-bjut fil-każ ta' bini pubbliku;
- Holqien ta' pajsagġ ġdid jew ġonna naturali;

- Thaddir orizzontali u/jew veġitazzjoni li tipprovdi valur ekoloġiku u ħabitat, li minnha nfisha tnaqqas it-telf ta' ilma tax-xita, tnaqqas ta' tniġġis, u kontibut għat-tneħħija tal-karbonju, bdil ta' infrastruttura griża ma' infrastruttura ħadra u blu, inkluż soluzzjonijiet naturali;
  - Sistemi ta' Drenaġġ Sostenibbli (SuDS); u
  - Teknoloġiji mmirati lejn it-titjib fl-użu tal-enerġija f' bini pubbliku li jibbenefika minn l-ambjent.
- 5.1.3. Il-Kunsill gie mgharraf li fil-11 ta' Frar 2022 saret laqgħa fil-Park tal-Familja u fi Ġnien Dun Anton Debono, li attendew għaliha s-Sindku D. Vella, il-Viċi Sindku J. Buttigieg, il-Kunsilliera R. Bartolo Cutajar, il-Perit Alessia Deguara, u s-Segretarju Eżekuttiv C. Debono.
- 5.1.4. Fl-istess laqgħa giet diskussa l-possibiltà li l-applikazzjoni taht din l-iskema tkun tirrifletti l-policy tal-Kunsill fil-proposti li jsiru għall-finanzjament, li jinkludu: (a) l-introduzzjoni ta' sistema ta' irrigazzjoni fil-Park tal-Familja u fi Ġnien Dun Anton Debono; u (b) it-tibdil ta' parti minn Triq Ġuże Flores f' zona pedonali sabiex ikun hemm aktar sikura għat-tfal u għall-persuni li jiffrekwentaw dawn iż-żewġ postijiet.
- 5.1.5. Ġie spjegat ukoll li kienet diskussa l-possibiltà li jsiru tliet gazebos tal-injam – tnejn fil-park u waħda fi Ġnien Dun Anton Debono – kif ukoll jizdied in-numru ta' pannelli solari fl-istess ġnien.
- 5.1.6. Il-Kunsill approva s-sottomissjoni tal-applikazzjoni bil-proposti msemmija.
- 5.2.1. Memorja tal-ex-Sindku Joe Borg (T/4/1/Vol III)(M/9)**
- 5.2.2. Is-Segretarju Eżekuttiv aċċenna għal imejl datat 17 ta' Frar 2022 mibgħuta mill-Onor. R. Cutajar, fejn għarraf li għandu l-kunsens mill-familjari tal-eks Sindku tal-Mellieħa, Joe Borg, sabiex itella' serata biex tiġi mfakkra l-memorja tiegħu. Għaldaqstant ser tittella' serata nhar il-Hadd 20 ta' Marzu, 2022, li ser tkun taht il-patroċinju tal-E.T. il-President ta' Malta George Vella. Huwa stieden il-membri kollha tal-Kunsill sabiex jattendu għaliha. Fl-istess korrispondenza, l-Onor. Cutajar ippropona li:
- (a) li tissemma triq, wesgħa, jew ġnien għal Joe Borg, bħala l-ewwel Sindku li kellha l-lokalità; u
  - (b) li jsir mafkar u/jew bust li jfakkar il-ħidma tiegħu.
- 5.2.3. Permezz ta' imejl bl-istess data l-Kunsillier I. Castillo ssekonda l-proposti tal-Onor. R. Cutajar, kif ukoll issuġerixxa li l-ħarġa li jmiss ta' "Mill-Qiegħa" tkun dedikata għall-memorja ta' Joe Borg.
- 5.2.4. Il-Viċi Sindku J. Buttigieg ippropona li dan is-suġġett għandu jitpoġġa fuq l-aġenda tas-seduta li jmiss.
- 5.2.5. Il-Kunsill innota l-korrispondenza msemmija, kif ukoll laqa' is-suġġeriment skont il-minuta 5.2.4.
- 5.3.1. Użu ta' faċilitajiet fil-Park tal-Familja (S/4/1/5)**
- 5.3.2. Saret referenza għall-imejl datat 31 ta' Jannar 2022, fejn is-Selmun Sports Club, appella lill-Kunsill jikkonċedi l-użu ta' xi faċilitajiet fid-*dressing rooms* tal-Park għal dixxiplini sportivi differenti. L-ewwel fosthom ser ikunu *Functional Fitness* u *Olympic Weightlifting*, li kienu diġà kienu jiġu pprrattikati f' waħda mill-kmamar. Il-klabb qed f' taħditiet biex jidhlu f' żewġ dixxiplini sportivi oħra, bħalma huwa l-judo u sports akwatiku.

- 5.3.3. Il-Kunsill ġie mġharraf li fit-8 ta' Frar 2021 saret laqgħa mal-kumitat tal-klabb li għaliha attendew is-Sindku D. Vella, il-Viċi Sindku J. Buttigieg, il-Kunsillier K. Buttigieg, u s-Segretarju Eżekuttiv C. Debono.
- 5.3.4. Il-Kunsilliera A. Brincat Stellini ddikjarat li ma kinitx ser tieġu sehem fid-diskussjoni, minhabba parentela ma' membri tal-kumitat tas-Selmu Sports Club.
- 5.3.5. Il-Kunsillier K. Buttigieg aċċenna li aktar 'il quddiem il-klabb jista' jittlob li jkollu aċċess għad-*dressing rooms* barra mill-hinjiet li jkun preżenti l-kustodju tal-Park. Għaldaqstant ġie diskuss li l-Kunsill jingħata lista ta' persuni, li jiġu għaċ-ċwieviet kull darba li jkunu jeħtieġu dan it-tip ta' aċċess, li jiffirmaw għalihom fuq *envelope* meta jirritornawhom fil-kaxxa tal-ittri fl-Uffiċċju tal-Kunsill.
- 5.3.6. Il-Kunsill approva l-arranġament skont il-minuta 5.3.5. aktar 'il fuq.

#### 5.4.1. PA 2943/19 – Żvilupp mill-ġdid tal-lukanda Ramla Bay (P/5/8/R)

- 5.4.2. Saret referenza għall-applikazzjoni msemmija li tinvolvi twaqqiġ tal-lukanda eżistenti, skavar u bini ta' lukanda ġdida tal-Klassi 3B ta' 400 kamra, Klassi 3C Gym, ċentru tal-għadis tal-klassi 3D u faċilitajiet tal-isports akwatiku, ħwienet tal-Klassi 4B, bars tal-Klassi 4D, ristoranti tal-Klassi 4D u faċilitajiet anċillari fuq ġewwa u barra, pixxina, parkeġġ flimkien ma' swali għal diversi użi.
- 5.4.3. Is-Segretarju Eżekuttiv C. Debono fakkar li l-Kunsill kien diġa ddiskuta din l-iżvilupp biex tfasslu t-termini ta' referenza dwar l-istudju tal-impatt ambjenti, kif ukoll meta ġie ppubblikat l-istess studju. Huwa fakkar li f'dak l-istadju, kienet saret rappreżentazzjoni mal-Awtorità tar-Riżorsi u l-Ambjent dwar il-fatturi li ġejjin:
- (a) L-impatt viżiv li jirriżulta billi l-*floor area* ser jikber bi 30.105% meta mqabbel mal-medda eżistenti. Dan huwa propost li jintlaħaq permezz ta' blokk għolja tmien sulari 'l fuq mil-livell tat-triq;
  - (b) L-impatt tat-traffiku li jirriżulta biż-żieda ta' 31% fil-kmamar (120) żgur jaffettwa l-preżenza ta' vetturi u d-domanda għall-parkeġġ. L-EIA għandha tidhol f'miżuri mmirati sabiex inaqqsu l-effetti li ser iġib aktar traffiku fiż-żona;
  - (c) Issir evalwazzjoni ekoloġika u tal-patrimonju storiku, fid-dawl tal-beni eżistenti li saret referenza għalihom fil-PDS;
  - (d) Il-PDS jirreferi għall-iskavar ta' art diġa disturbata li tinsab eżatt barra d-daħla tal-lukanda eżistenti, iżda ma jgħidx jekk din hiji art pubblika jew privata. Il-Kunsill kien ippropona li l-EIA għandu jagħmilha ċara jekk huwiex ser ikun possibbli li l-pubbliku in generali jagħmel użu mill-parkeġġ, anke jekk ma' jkunx klijent tal-lukanda;
  - (e) L-EIA għandu jittratta kwistjonijiet marbuta mat-tibdil fil-klima, u għaldaqstant għandu jiehu in konsiderazzjoni:
    - (i.) Studji ikkummissjonati mill-Bord Internazzjonali tan-Nazzjonijiet Uniti dwar it-Tibdil fil-Klima rigward il-livell tal-baħar, kif dan ser jiżdid sa l-aħħar ta' dan is-seklu; u
    - (ii.) Miżuri li jittrattaw l-effetti tal-bidla fil-klima; u
  - (f) Miżuri dwar it-tnaqqis ta' emissjonijiet tal-karbonju permezz tal-użu ta' enerġija rinnovabbli bħalma huwa r-riħ u l-enerġija mix-xemx; u
  - (g) Purifikazzjoni tal-ilma baħar fuq il-post għal skopijiet ta' sanitarji.
- 5.4.4. Il-Kunsill qabel li m'għandux aktar punti x'irressaq dwar dan l-iżvilupp.

### 5.5.1. Arrangamenti tat-traffiku fi Triq il-Pitirross (T/3/2/Vol XVI)

- 5.5.2. Saret referenza għal imejl datat 14 ta' Frar 2022 fejn residenta appellat sabiex titneħħa *parking bay*, peress li qed ixekklu l-aċċess minn, u għal garaxx f'Nru. 4, Triq il-Pitirross.
- 5.5.3. Il-Kunsill kien tal-fehma li l-*parking bay* in kwistjoni għandha tibqa' sakemm it-truf tagħha, fuq iż-żewġ naħat, mhumiex inqas minn nofs metru mid-daħla għall-garaxxijiet tal-vicin.
- 5.5.4. Saret proposta wkoll sabiex Triq il-Pitirross issir *one-way* bi dħul minn Triq Ġuże' Flores biss, peress li l-wisa' tat-triq ma jippermettix ipparkjar fuq iż-żewġ naħat u traffiku għaddej f'direzzjonijiet opposti.
- 5.5.5. Il-Kunsill kien tal-fehma li din il-proposta għandha tiġi kkunsidrata fil-kuntest kollu taż-żona, partikularment l-possibiltà li ssir zona pedonali fi Triq Ġuże' Flores bejn Triq Pietru Pawl Caruana u Triq Toni Pace.

### 5.6.1. Sparatura fuq il-plattini (S/6/Vol VI)

- 5.6.2. Is-Sindku D. Vella aċċenna għal imejl datata 31 ta' Jannar 2022 fejn l-Għaqda Kaċċaturi u Nassaba Konservazzjonisti Mellieħa appellaw sabiex il-Kunsill jissieheb fl-organizzazzjoni ta' sparatura ġewwa l-aħrax fis-6 jew fis-27 ta' Marzu 2022.
- 5.6.3. Il-Kunsill innota li l-attività ssir possibilmnt fis-6 ta' Marzu, minħabba l-Elezzjoni Ġenerali, filwaqt li laqa' it-talba, sakemm l-involvement tiegħu ma jeċċedix €250.

### 5.7.1. Dhul Ta' ilma f'Dar il-Madonna tal-Mellieħa (P/2/1)

- 5.7.2. Issemmiet laqgħa li saret fis-26 ta' Jannar, 2022 b'rabta mal-problema tad-dhul tal-ilma tax-xita fil-facilità msemmija. Wara l-istess laqgħa CareMalta Ltd bghatu imejl fit-18 ta' Frar 2022, fejn allegaw li l-Kunsill ma onorax ftehim li permezz tiegħu l-Kunsill Lokali tal-Mellieħa kellu jagħmel il-manutenzjoni meħtieġa. Dan irriżulta fi ħsarat estensivi matul din ix-xitwa sal-punt li ż-żona kellha titbattal sal-lum għal raġunijiet ta' saħħa u sigurtà għad-detriment tal-propjetà, u s-servizzi offruti minn CareMalta Ltd, filwaqt li niżżel l-istatus ta' okkupanza tal-AACCs.
- 5.7.3. CareMalta qed tissuggerixxi pjan ta' xogħlijiet skont ir-rakkomandazzjonijiet tal-perit tal-kumpanija biex jiġi żgurat li ż-żona tkun sikura, liema pjan jinkludi:
- Tneħħija tat-teatru Ġrieg, madum, qsari u ħamrija;
  - Tneħħija tat-torba biex tinkixef il-*membrane* eżistenti;
  - Tiswija jew bdil ta' katusi u spralli skont il-ħtieġa;
  - Tiġi spezzjonata l-*membrane* u ssir tiswija jew bdil skont il-ħtieġa;
  - Terga' tingħata t-torba u jingħata l-konkos C25 bil-fibre u xibka bħala kontrabejt bil-ġonot għall-espansjoni biex jiġu kkontrollati x-xquq li jistgħu jiffurmaw fiħ; u
  - Ix-xogħlijiet kollha jsiru permezz ta' krejn mill-parkeġġ tal-kumpless, jew minn Triq Vincenzo Ciappara.
- 5.7.4. Il-Kunsill ġie mġharraf ukoll li CareMalta lesta li tagħmel dawn ix-xogħlijiet sakemm il-kunsill jikkontrolla l-aċċess għaž-żona minħabba s-saħħa u s-sigurtà ta' persuni li jkunu fil-biħta quddiem il-kumpless, kif ukoll biex tiġi evitata ħsara u vandaliżmu. Il-kumpanija qed titlob ukoll li l-Kunsill għandu jagħmel manutenzjoni kull sena sabiex tiġi evitata l-istess sitwazzjoni.

- 5.7.5. Is-Segretarju Eżekuttiv qal li huwa għamel riċerki fir-*records* tal-Kunsill u ma rriżultax li kien hemm xi ftehm dwar il-manutenzjoni tal-parti tal-ġnien li tiġi fuq il-proprjetà ta' CareMalta Ltd. La darba saret referenza għal ftehim, il-Kunsill qabel li għandha ssir talba lill-CareMalta Ltd sabiex tgħaddi kopja tiegħu.
- 5.7.6. Fin nuqqas ta' xi ftehim bil-kitba li seta' kien sar, il-Kunsill qabel unanimament illi ma jsibx oġġezzjoni li jittieħdu l-miżuri korrettivi msemmija minn naħa ta' CareMalta Ltd, bil-kundizzjoni li:
- (a) L-parti fejn hemm it-teatru Ġrieg għandha tibqa' aċċessibbli għall-pubbliku;
  - (b) L-istruttura eżistenti tat-teatru Ġrieg tista' titneħħa sakemm din tiġi mibdula b'waħda inqas tqila magħmula minn *frame* tal-ħadid, bil-għan li l-post ikun jista' jibqgħa jintuża għall-istess skop;
  - (c) Is-sigurtà fil-bitha ta' Dar il-Madonna tal-Mellieħa fis-sezzjoni msejja "*Orange Grove*" tista' tiġi mtejba billi, il-Kunsill jgħolli l-livell tal-*wire netting* eżistenti; u
  - (d) Il-Kunsill mhux lest li jidhul responsabbli għal kwalunkwe danni passati u futuri kkawżati fil-binja "*Orange Grove*", abbażi li fiha kellhom, jew għandhom jittieħdu miżuri preventivi biex jiġi evitat dan.

#### **5.8.1. Użu ta' isem il-lokalità għal tim tal-cricket (K/2/10)**

- 5.8.2. Saret referenza għal imejl datat 2 ta' Frar 2022, mibgħut mill-Malta Cricket Association, fejn appellaw lill-Kunsill sabiex jagħti permess għall-użu tal-kelma "Mellieħa" b'zieda ma' l-isem tas-Super Kings Cricket Club.
- 5.8.3. Il-Kunsill qabel li għandha tintalab kopja tal-istatut, kif ukoll iċ-ċertifikat maħruġ mill-Kummissarju għall-Organizzazzjonijiet Volontarji.

#### **5.9.1. *Mobile app* għall-promozzjoni ta' postijiet ta' interess fil-Lokalità tal-Mellieħa (P/10/38)**

- 5.8.2. Il-Viċi Sindku J. Buttigieg irrefera għall-kuntratt iffirmit mal-kumpanija Webee Ltd u qal li thejjet skeda sabiex isir iffilmjar fit-tlettax-il sit indikat fil-kuntratt.
- 5.8.3. Il-Kunsill innota t-tagħrif mogħti.

#### **5.10.1. *Earth Hour 60+* (K/11)**

- 5.10.2. Il-Kunsill ġie mgharraf li permezz ta' ċirkulari AKL 2022/015 datata 18 ta' Jannar 2022, l-Assoċjazzjoni tal-Kunsilli Lokali għarrafet li l-Ministeru għall-Ambjent, it-Tibdil fil-Klima u L-Ippjannar qiegħed ihegġeġ lill-Kunsilli Lokali sabiex jingħaqdu ma' pajjiżi oħra madwar id-dinja biex jiċċelebra l-attività tal-*Earth Hour 60+*. Fuq il-livell internazzjonali dan l-avveniment tikkordinaħ il-WWF bil-għan li tittieħed azzjoni għall-problemi ambjentali. Bħala ġest simboliku, din l-okkażjoni tiġi mfakkra bit-tifi ta' dwal bejn it-20:30 u d-21:30 ta' monumenti, bini amministrattiv u zoni pubbliċi oħra. L-avveniment ha' jiġi ċċelebrat nhar is-Sibt 27 ta' Marzu 2021.
- 5.10.3. Il-Kunsill osserva li dan l-avveniment jista' jiġi affettwat mill-Elezzjoni Ġenerali.

#### **5.11.1. Arranġamenti tat-traffiku fil-Manikata (T/3/2/Vol XVI)**

- 5.11.2. Il-Kunsilliera A. Brincat Stellini rreferiet għal sinjali STOP li saru fi Triq il-Mejjiesa, kantuniera ma' Trejjet il-Ħarrub, li permezz tagħhom ingħatat id-dritta lit-traffiku li jkun tielgħa. Komplet tgħid li residenta li għandha garaxx fi Triq il-Mejjiesa lmentat magħha li qed issibha diffiċli tidhol u toħroġ bi traffiku kontinwu għaddej b'veloċità qawwija.

- 5.11.3. Il-Kunsill kien tal-fehma li l-ilment mhuwiex ġustifikat, peress li l-garaxxijiet li hemm faċċata ta' Trejjet il-Harrub kollha għandhom *front garden* fejn jistgħu jistennew mingħajr ma jokkupaw il-karreġġjata.

**5.12.1. Ghotja ta' automatic external defibrillator (R/5)**

- 5.12.2. Is-Segretarju Eżekuttiv C. Debono rrefera għal korrispondenza datata 27 ta' Jannar 2022, fejn ir-Regjun Tramuntana għarraf li ser jagħmel it-tieni ghotja lill-Kunsill tal-apparat imsemmi.
- 5.12.3. Il-Kunsill qabel li għandha ssir talba għat-tagħmir imsemmi sabiex jitpoġġ fil-Park tal-Familja.

**5.13.1. Servizz ta' tiswija (neutering) tal-qtates (A/5/3/Vol XII)(A/9)**

- 5.13.2. Il-Kunsillier M. Abela aċċenna li f'kuntatt li huwa kellu mal-voluntieri li jieħdu hsieb il-qtates, huwa gie mgharraf li attwalment jeżistu 803 qattus li 700 ġew imsewwija permezz ta' finanzjament da parti tal-Kunsill. Sabiex jiġu trattati l-kumplament, huwa ppropona li jittieħdu l-€2,000 li kienu ġew ivvutati (3370) għall-Animal Fest sabiex jintużaw għal dan il-għan u jmorru taht il-vot 3380.
- 5.13.3. Il-Viċi Sindku J. Buttigieg ikkummenta li r-Regjun Tramuntana ser jalloka fondi għal dan il-għan permezz ta' skema li ha tkun miftuħa għall-Kunsilli Lokali msieħba fiħ. Huwa ppropona li l-Kunsill jibda jħares lejn l-introduzzjoni ta' *cat cafes, kennels, eċċ.*
- 5.13.4. Is-Sur M. Abela qal li huwa jaqbel perfettament mal-proposta skont il-minuta 5.9.3., iżda f'dan l-istadju għandha tingħata prijorità lit-tiswija, sabiex jiġi żgurat li ma jiżdiedx in-numru ta' qtates mhux trattati.
- 5.13.5. F'dan l-istadju, il-Kunsill approva l-proposta skont il-minuta 5.9.4. u għaldaqstant approva t-trasferiment ta' €1,000 minn vot 3370 għall-vot 3380. Kien hemm qbil ukoll li għandha ssir applikazzjoni taht l-iskema intiza għall-benesseri tal-annimali, li nieda r-Regjun Tramuntana.

**6.1. L-Istqarrijiet Finanzjarji tal-Kunsill 2021 (F/1/2/Vol IX)**

- 6.2. Attenda għal din il-parti tas-seduta l-*accountant* is-Sur D. Galea sabiex jispjega l-*financial statements* imsemmija, li kopja tagħhom giet imqassma lill-kunsillieri qabel is-seduta. Ġie spjegat li l-*Statement of Comprehensive Income* għall-2021 juri li kien hemm dħul rikorrenti ta' €1,419,056 kontra nefqa rikorrenti ta' €1,310,152 biex b'hekk is-sena spicċat b'bilanċ pożittiv ta' €108,904.
- 6.3. Is-Sur D. Galea kompla jispjega li d-dħul mill-Gvern Ċentrali ammonta għal €1,362,599 u kien imqassam hekk:

Allokazzjoni Annwali	€1,248,638
Allokazzjoni Supplimentari	€5,257
Proġetti ffinanzjati mill-Unjoni Ewropea	-
Dħul Ieħor mill-Gvern	€83,171

- 6.4. Kien hemm dħul ta' €14,239 marbut ma' attivitajiet fil-beraħ, korsijiet, użu ta' facilitajiet, permessi għat-tqeghid ta' *skips* eċċ. Kien hemm dħul ieħor mis-Sistema tal-Infurzar Lokali ta' €7,561, kif ukoll ieħor ta' natura ġenerali li ammonta għal €60,190, li kien ġej minn kontribuzzjonijiet li rċieva l-Kunsill, bejgħ ta' kotba, kirjiet, ħruġ ta' permessi eċċ. Irrizulta li kien hemm żieda ta' 4.3% fuq tas-sena preċedenti.
- 6.5. In-nefqa fuq il-pagi tal-impjegati, flimkien mal-onorarja u l-*allowances* tal-membri eletti laħqet €218,819, u fil-fatt kibret bi 4.3% minħabba żidiet statutorji li kien hemm f'dan ir-rigward.

- 6.6. In-nefqa fuq l-Operat u l-Manutenzjoni ammontat għal €602,410 - tnaqqis ta' 3.32% fl-ispiza tas-sena ta' qabel. Is-Sur Galea spjega li n-Nefqa fuq l-Amministrazzjoni, li tinkludi d-deprezzament fuq l-assi permanenti ammontat għal €488,843 u allura kien hemm tnaqqis ta' 5.5% fuq tas-sena preċedenti. Dan primarjament irriżulta mis-sospensjoni ta' attivitajiet kulturali minhabba l-pandemija Covid-19. L-ispiza fuq Spejjeż Kuntrattwali telgħet għal €533,305 – żieda ta' 9% fuq l-2020.
- 6.7. Il-Viċi Sindku J. Buttigieg staqsa dwar differenza sinifikanti fin-nefqa dwar Servizi Informattivi (2020: €3,681 / 2021: €15,305). Is-Sur D. Galea wiegħeb li dan kien ikkawżat minn disponiment ta' kotba stokkjati, skont riżoluzzjoni li għadda l-Kunsill aktar qabel.
- 6.8. Is-Sur D. Galea spjega li sal-aħħar tal-2020, il-Kunsill kien fadallu jdaħħal €146,346, li €112,516 minnhom huma meqjusa bħala *doubtful debts*, u jikkonsistu minn ċitazzjoni antiki mhux imħallsa.
- 6.9. Sal-aħħar tal-2021, id-*Deferred Income* laħħaq €20,374, li kien jikkonsisti f'somma li għet mghoddija lill-Kunsill b'rabta mal-*Green Infrastructure Project* kofinanzjat minn fondi Ewropej.
- 6.10. L-assi permanenti li ġew kapitalizzati fl-2021 kienu jiswew €60,975, li jikkonsistu f'tagħmir tal-*outdoor gym* installat fil-Park tal-Familja, tagħmir tal-baseball u n-netball, u bini mill-ġdid ta' ħajt tas-sejjeħ fit-Telgħa ta' Selmun. Ġie spjegat li sa Diċembru 2021, il-Kunsill kien akkwista assi permanenti li fit-totalità tagħhom għandhom valur inizjali li jammonta €10,402,047, iżda li l-valur attwali nett tagħhom huwa €2,071,514.
- 6.11. Kien hemm ukoll €833,653 x'jithallsu lill-kredituri tal-Kunsill. Sar aċċenn li fl-aħħar tas-sena, il-Kunsill kellu bilanċ biżżejjed fil-banek biex jagħmel tajjeb għal dan id-dejn, peress li l-flus f'kontijiet bankarji (*Cash and Cash Equivalents*) kienu jammontaw għal €1,783,263, filwaqt li kien hemm debitu dovut lill-Kunsill ta' €136,532. Kien spjegat wkoll li għet irregistrata żieda ta' €524,091 fil-flus miżmuma fil-kontijiet bankarji tal-Kunsill imqabbel ma' tas-sena ta' qabel. Dan kien ikkawżat primarjament minn nuqqas ta' attivitajiet kulturali minhabba il-Covid-19. Minhabba din ir-raġuni, il-indikatur finanzjarju għalaq fil-livell ta' 88.0%, meta dak tas-sena preċedenti kien f'it iktar minn 79.5%.
- 6.12. Il-Kunsill approva l-istqarrijiet finanzjarji u ddeċieda li dawn għandhom jiġu mghoddija kif ipprezentati lill-Uffiċċju Nazzjonali tal-Verifika.

## 7.1. Mozzjoni mressqa mill-Kunsilliera R. Bartolo Cutajar li tgħid:

*"Billi saret sejha għal offerti MLC 4/2021, skont ir-Regolamenti dwar l-Akkwist mill-Kunsilli Lokali (L.S.363.186), li tinvolvi l-installazzjoni ta' sistemi ta' monitoraġġ elettronici fi Triq Ġorġ Borg Olivier, Triq l-Iżbark tal-Franċiżi, il-Park tal-Familja; u Ġnien Dun Anton Debono;*

*Billi sar rapport tekniku mill-konsulent inkarigat mill-Kunsill datat l-1 ta' Frar 2022, kif ukoll saret evalwazzjoni mill-Kumitat tal-Evalwaturi taż-żewġ offerti sottomessi, assistita minn kjarifiki, rettifikazzjonijiet u korrezzjonijiet aritmetiċi mitluba minghand l-offerent Alberta Fire & Security Equipment Ltd, skont il-minuti tal-istess kumitat tad-9 ta' Diċembru 2021 u tas-26 ta' Jannar 2022; u*

*Billi fl-Estimi tal-Kunsill 2022 taht il-vot 7312 għet invutata somma supplimentata minn għotja mill-LESA sabiex tkopri din l-ispiza nvoluta;*

*Il-Kunsill jirriżolvi li għandu jiġi ffirmat kuntratt mal-offerent imsemmi, li rriżulta konformi mal-kriterji stabbiliti b'wahda miż-żewġ offerti tiegħu (163465) bi spiża ta' €127,072 inkluża l-VAT.".* (C/9)

- 7.2. Il-mozzjoni għaddiet b'mod unanimu wara li għet issekondata mill-Kunsillier E. Bartolo fl-assenza tal-Kunsillier G. Micallef.

### 8.1. Mozzjoni mressqa mis-Sindku D. Vella, illi tghid:-

*"Billi skont il-provedimenti tal-Artiklu 56 tal-Att dwar Kunsilli Lokali (Kap. 363) u skont it-Taqsima V tar-Regolamenti dwar Kunsilli Lokali Finanzi, ghandhom jigu pprezentati l-Estimi tal-Kunsill sa l-ahhar ta' Diċembru ta' kull sena, ghas-sena finanzjarja ta' wara; u*

*U billi wara li saret diskussjoni dwar l-istess estimi fis-seduti Nri. 33, 34 u 35 tal-24 ta' Novembru 2021, 21 ta' Diċembru 2021, u 17 ta' Jannar 2022, rispettivament, kif ukoll saret laqgħa tal-lokalità għar-residenti fil-11 ta' Jannar 2021, skont ma jütlob l-imsemmi Att;*

*Il-Kunsill jirriżolvi li japprova l-Estimi għas-sena finanzjarja 2022, skont l-abbozz finali mressaq."*  
(F/1/33)

8.2. Il-mozzjoni għaddiet b' mod unanimu wara li giet issekondata mill-Kunsillier I. Castillo.

### 9.1. Sejha għall-offerti MLC 1/2021 – Restawr tan-Niċċa tal-Madonna fil-Marfa (P/10/37)

9.2. Is-Segretarju Eżekuttiv C. Debono għarraf li din is-sejha għalqet fit-8 ta' Frar 2022 u rriżulta li r-rispons għaliha kien kif jidher hawn taht:

Offerta Nru.	Offerent	Prezz (VAT Eskluża)
168256	Stefano Sferrazzo	€20,300
168254	Eleven 22 Co. Ltd	€21,480

9.3. Il-Kunsill ikkonferma lis-Sindku D. Vella, il-Viċi Sindku J. Buttigieg, u l-Kunsillier E. Bartolo wara li gie nnutat li dawn iddikjaraw l-imparzjalità tagħhom vis-a-vis l-offerenti nvoluti.

9.4. Is-Segretarju Eżekuttiv għarraf li s-sottomissjonijiet li saru ġew mghoddija lill-perit konċernat għar-rapport tekniku tiegħu.

### 10.1. Mozzjoni mressqa mis-Sindku D. Vella illi tghid:

*"Billi r-Regolamenti dwar Kunsilli Lokali (Riżorsi Umani) (L.S. 363.20) skont Regolament 19(1), jipprovdu għall-hlas ta' performance bonus lill-impjegati tal-Kunsill; u*

*Billi fl-estimi għas-sena finanzjarja 2021 giet ivvutata somma għal dan il-ghan, filwaqt li jidher illi nġhata servizz mill-uffiċjali mpjegati mal-Kunsill matul is-sena 2021, kif deskritt fil-Performance Appraisal Report li gie mhejji skont l-iskeda, meħmuża mal-imsemmija regolamenti;*

*Il-Kunsill jirriżolvi illi għas-Sena Finanzjarja 2021, l-impjegati eliġibbli, għandhom jithallsu performance bonus, mahdum fuq is-salarji bażiċi rispettivi mħallsa f'Diċembru 2021, skont il-perċentwali ndikati fl-istess rapporti u soġġett għall-ftehim kollettivi fis-seħħ, kif ukoll il-kunsens mid-Diviżjoni tal-Gvern Lokali fir-rigward tas-Segretarju Eżekuttiv."*  
(Wages)

10.2. Is-Sindku D. Vella talab li jibqa' barra mid-diskussjoni u deċiżjoni dwar il-performance bonus tas-Sinjura Marvic De Bono, minhabba raġunijiet ta' parentela (kuġin). Dan kif huwa mitlub jagħmel skont l-Artiklu 20 tal-Att Dwar Gvern Lokali (Kap. 363).

10.3. Il-performance appraisal reports dwar l-prestazzjoni ta' kull impjegat ġew imressqa waqt is-seduta mis-Segretarju Eżekuttiv. Is-seduta giet sospiża sabiex saret evalwazzjoni ta' kull impjegat.

10.4. Il-Kunsill kien tal-fehma li l-impjegati kollha għandhom jithallsu l-perċentwali massimi stabbiliti fil-liġi.

- 10.5. Fir-rigward tas-Segretarju Eżekuttiv, kien hemm qbil li qabel jithallsu l-perċentwali ndikati fil-mozzjoni, kif ukoll ssir rappreżentazzjoni mad-Direttur Ġenerali tad-Dipartiment għall-Gvern Lokali għall-porzjon li jrid jiġi kkunsidrat minnu, skont il-ftehim kollettiv iffirmat fit-18 ta' Frar 2022.
- 10.6. Meta tkomplet is-seduta, il-Kunsill approva l-mozzjoni mingħajr emendi, wara li din ġiet issekondata mill-Kunsillier I. Castillo.

### **11.1. Kunsiderazzjoni u Approvazzjoni tal-Iskedi dwar l-Akkwist u tal-Pagamenti**

11.2. Ġiet imressqa *Purchase Request Form* datata 17 ta' Frar 2022.

- 12.2. Kien hemm qbil dwar il-ħruġ tal-*purchase orders* li fadal, skont l-*items* elenkati fl-imsemmija skeda.
- 12.3. Tressqet skeda ta' infieq li sar permezz tal-*petty cash* bejn l-1 ta' Jannar u l-15 ta' Frar 2022.
- 12.4. Tressqet ukoll skeda ta' pagamenti li tkopri bejn il-15 ta' Jannar u s-17 ta' Frar 2022.
- 12.5. Il-Kunsill approva l-akkwist u l-pagamenti kollha fit-tliet skedi msemmija. Kien hemm qbil li l-Iskeda tal-Pagamenti għandha tiġi ppubblikata permezz tas-sit elettroniku: <https://localgovernment.gov.mt/en/lc/Mellieha/Pages/Publications/Minutes-List.aspx>

### **AĠĠORNAMENT**

Is-seduta spiċċat fit-8:15 pm, u ġiet aġġornata għal nhar it-Tlieta 19 ta' April 2022 fis-6:00 pm.

Dario Vella  
**Sindku**

Carmel Debono  
**Segretarju Eżekuttiv**